
Narayanaproktam Ganesha Kavacham

नारायणप्रोक्तं गणेशकवचम्

Document Information



Text title : Narayanaproktam Ganesha Kavacham

File name : nArAyaNaproktaMgaNeshakavacham.itx

Category : ganesha, lakShmInArAyaNIyasaMhitA, kavacha, aShTaka

Location : doc_ganesha

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 105/53-80||

Latest update : April 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 5, 2025

sanskritdocuments.org



नारायणप्रोक्तं गणेशकवचम्



(नारायणप्रोक्तं गणेशाष्टकम्)

दशलक्षजपेनैव सिद्धं तु कवचं भवेत् ।

संसारमोहकस्याऽस्य कवचस्य प्रजापतिः ॥ ५३ ॥

ऋषिश्छन्दो बृहती च देवो लम्बोदरः स्वयम् ।

धर्मार्थकाममोक्षेषु विनियोगः प्रकीर्तितः ॥ ५४ ॥

ॐ गं हुं श्रीगणेशाय स्वाहा मे पातु मस्तकम् ।

द्वात्रिंशदक्षरो मन्त्रो ललाटं मे सदाऽवतु ॥ ५५ ॥

ॐ ह्रीं श्रीं गमिति वै सततं पातु लोचने ।

तालुकं पातु विघ्नेशः सततं च धरातले ॥ ५६ ॥

ॐ ह्रीं श्रीं क्लीमिति परं सन्ततं पातु नासिके ।

ॐ गौं गं शूर्पकर्णाय स्वाहा पात्वधरौ मम ॥ ५७ ॥

दन्ताँश्च तालुके जिह्वां पातु मे षोडशाक्षरः ।

ॐ लं श्रीं लम्बोदरायेति स्वाहा गण्डौ सदाऽवतु ॥ ५८ ॥

ॐ क्लीं ह्रीं विघ्ननाशाय स्वाहा कर्णौ सदाऽवतु ।

ॐ श्रीं गं गजाननायेति स्वाहा स्कन्धं सदाऽवतु ॥ ५९ ॥

ॐ ह्रीं विनायकायेति स्वाहा पृष्ठं सदाऽवतु ।

ॐ क्लीं ह्रीमिति काङ्कलं पातु वक्षःस्थलं परम् ॥ ६० ॥

करौ पादौ सदा पातु सर्वाङ्गं विघ्ननाशकृत् ।

प्राच्यां लम्बोदरः पातु चाग्नेय्यां विघ्ननायकः ॥ ६१ ॥

दक्षिणे पातु विघ्नेशो नैऋत्यां तु गजाननः ।

पश्चिमे पार्वतीपुत्रो वायव्यां शङ्करात्मजः ॥ ६२ ॥

कृष्णस्यांशश्चोत्तरे च परिपूर्णतमस्य च ।

ऐशान्यामेकदन्तश्च हेरम्बः पातु चोर्ध्वतः ॥ ६३ ॥
 अधो गणाधिपः पातु सर्वपूज्यश्च सर्वतः ।
 स्वप्ने जागरणे चैव पातु मां योगिनां गुरुः ॥ ६४ ॥
 इत्येतत्कवचं कृष्णो गोलोकेऽदात्स्वयं तु मे ।
 मया नारायणेनात्र यमादिसुरसन्निधौ ॥ ६५ ॥
 शनैश्चरायाऽर्पितं तत् सर्वसङ्कटतारकम् ।
 तदेवेदं महालक्ष्मि ! सर्वेभ्यः श्रावितं मया ॥ ६६ ॥
 गुरुमभ्यर्च्य विधिवत् कवचं धारयेत्तु यः ।
 कण्ठे वा दक्षिणे बाहौ सोऽपि विष्णुसमो भवेत् ॥ ६७ ॥
 सर्वत्र विजयी पूज्यो भवेद्ब्रह्मणमात्रतः ।
 भूतप्रेतपिशाचाश्च कूष्माण्डा ब्रह्मराक्षसाः ॥ ६८ ॥
 डाकिनीयोगिनीयक्षवेताला भैरवादयः ।
 बालग्रहा ग्रहाश्चैव क्षेत्रपालादयस्तथा ॥ ६९ ॥
 वर्मणः शब्दमात्रेण पलायन्ते तु भीरवः ।
 ऋजवे गुरुभक्ताय स्वशिष्याय प्रकाशयेत् ॥ ७० ॥
 अथ गणेशदेवस्याऽष्टकं वक्ष्ये सुखप्रदम् ।
 यत्पाठकं स्वयं कृष्णो गणेशोऽवति सर्वदा ॥ ७१ ॥
 ॐ नमोऽन्तःसुसत्त्वाय शिवसत्त्वाय ते नमः ।
 ॐ नमः कृष्णरूपाय शैलजाङ्गाय ते नमः ॥ ७२ ॥
 ॐ नमो वृद्धविप्राय सत्त्वसंस्थाय ते नमः ।
 ॐ नमः पिण्डरूपाय न्यस्तचित्ताय ते नमः ॥ ७३ ॥
 ॐ नमः सिद्ध्यधिष्ठाय सर्वविधाय ते नमः ।
 ॐ नमो गोपुरत्रात्रे मात्राज्ञापाय ते नमः ॥ ७४ ॥
 ॐ नमोऽस्त्वलक्ष्यपित्रे पितृशस्त्याय ते नमः ।
 ॐ नमः स्कन्धरूपाय कर्माननाय ते नमः ॥ ७५ ॥
 ॐ नमः शिवपुत्राय सर्वपूज्याय ते नमः ।
 ॐ नमश्चाग्रजार्चाय लङ्कुकाद्याय ते नमः ॥ ७६ ॥

ॐ नमो विघ्ननाशाय मूषकासनिने नमः ।

ॐ नमो हेतिलाभाय चिरजीवाय ते नमः ॥ ७७ ॥

ॐ नमो दिव्यवर्ष्मणे भव्यवर्ष्मणे ते नमः ।

ॐ नमः कवचाऽऽप्याय वचोऽव्ययाय ते नमः ॥ ७८ ॥

ॐ नमो मङ्गलाढ्याय भक्तिदाढ्याय ते नमः ।

ॐ नमः श्रीगणेशाय श्रीकृष्णाय नमो नमः ॥ ७९ ॥

इति स्तुत्वा नरो भक्त्याऽमरो भवति मोक्षगः ।

गणेशवृत्तमित्युक्तं किं भूयः श्रोतुमिच्छसि ॥ ८० ॥

इति श्रीलक्ष्मीनारायणीयसंहितायां प्रथमे कृतयुगसन्ताने १०५-अध्यायान्तर्गतं
नारायणप्रोक्तं गणेशकवचं तथा गणेशाष्टकं सम्पूर्णम् ।

लक्ष्मीनारायणीयसंहिता । खण्ड १ । अध्याय १०५/५३-८० ॥

lakShmInArAyaNIyasaMhitA . khaNDa 1. adhyAya 105/53-80..

Proofread by PSA Easwaran

——
Narayanaprokta Ganesha Kavacham

pdf was typeset on April 5, 2025

——
Please send corrections to sanskrit@cheerful.com

